

ఆకాశవాణి హైదరాబాద్ కేంద్రం

ప్రాంతీయ వార్తా విభాగం

ప్రాంతీయ వార్తలు

తేదీ.14.02.2026

సమయం.13.10 గంటలు

ముఖ్యాంశాలు

1. మున్సిపల్ చైర్మన్, మేయర్ ఎన్నికల్లో ఓటు వేయాలంటే ఎంపీలు, ఎమ్మెల్యేలకు స్థానికంగా ఓటు హక్కు ఉండటం తప్పనిసరి అని రాష్ట్ర ఎన్నికల సంఘం స్పష్టం చేసింది.
2. భారత్ లో సైన్స్, టెక్నాలజీ, ఇంజనీరింగ్, మ్యాథ్స్ విద్యలో బాలికల భాగస్వామ్యం 43 శాతానికి చేరిందని, ఇది ప్రపంచ సగటు కంటే ఎక్కువగా ఉందని కేంద్ర మంత్రి కిషన్ రెడ్డి హర్షం వ్యక్తం చేశారు.
3. కరీంనగర్ లో బీజేపీకి స్పష్టమైన మెజారిటీ వచ్చినా తమ పార్టీ అభ్యర్థిని కార్పొరేషన్ మేయర్ కాకుండా అడ్డుకుంటున్నారని కేంద్ర హోంశాఖ సహాయ మంత్రి బండి సంజయ్ ఆరోపించారు.
4. రాష్ట్ర ప్రభుత్వ పాలనపై నమ్మకంతోనే తెలంగాణ ప్రజలు మున్సిపల్ ఎన్నికల్లో కాంగ్రెస్ పార్టీకి ఘన విజయం అందించారని రాష్ట్ర సంక్షేమ శాఖ మంత్రి అడ్లూరి లక్ష్మణ్ కుమార్ అన్నారు.

ఎక్స్ అఫిషియో ఓట్లు

మున్సిపల్ చైర్మన్, మేయర్ ఎన్నికల్లో ఓటు వేయాలంటే ఎంపీలు, ఎమ్మెల్యేలకు స్థానికంగా ఓటు హక్కు ఉండటం తప్పనిసరి అని రాష్ట్ర ఎన్నికల సంఘం స్పష్టం చేసింది. ఈ అంశంలో హైకోర్టు తీర్పుకు అనుగుణంగా ఈ మార్గదర్శకాలను జారీ చేసింది. మున్సిపల్ పరిధిలో

ఓటరుగా నమోదు కాకపోతే ఎక్స్ అఫీషియో సభ్యులుగా వారు అనర్హులవుతారని పేర్కొంది. ఈ మేరకు అధికారిక ఉత్తర్వులను జారీ చేసింది.

డెస్క్

ఎప్ సెట్

ఇంజనీరింగ్, అగ్రికల్చరల్, ఫార్మా కోర్సుల్లో ప్రవేశాల కోసం నిర్వహించే ఎప్ సెట్ నోటిఫికేషన్ వెలువడింది. ఈ నెల 19 నుంచి ఆన్లైన్ దరఖాస్తుల ప్రక్రియ ప్రారంభమవుతుంది. అప్లికేషన్లు సమర్పించడానికి చివరి తేదీ ఏప్రిల్ 4గా నిర్ణయించారు. రిజిస్ట్రేషన్ కోసం ఎస్సీ, ఎస్టీ, దివ్యాంగులు 500 రూపాయలు, ఇతరులు 900 రూపాయలు చెల్లించాల్సి ఉంటుంది.

డెస్క్

కిషన్ రెడ్డి

హైదరాబాద్లోని రవీంద్ర భారతి వేదికగా జరిగిన స్మార్ట్ జీనియస్ గ్లోబల్ లెవల్ అబాకస్, వేద గణితం, హ్యాండ్ రైటింగ్ పోటీల విజేతలకు అవార్డులు ప్రధానం చేశారు. ఈ కార్యక్రమానికి కేంద్ర బోర్డు గనుల శాఖ మంత్రి కిషన్ రెడ్డి ముఖ్య అతిథిగా హాజరయ్యారు. ఈ సందర్భంగా ఆయన మాట్లాడుతూ... ప్రపంచవ్యాప్తంగా 10 వేల మందికి పైగా విద్యార్థులు ఈ వేదికపై తమ ప్రతిభను చాటడం విశేషమన్నారు. కేవలం ఐదు నిమిషాల వ్యవధిలోనే 70 వరకు కఠినమైన గణిత సమస్యలను ఛేదించడం చిన్నారుల ఏకాగ్రతకు, క్రమశిక్షణకు నిదర్శనమని ఆయన కొనియాడారు.

బైట్: కేంద్ర మంత్రి కిషన్ రెడ్డి

భారతదేశంలో సైన్స్, టెక్నాలజీ, ఇంజనీరింగ్, మ్యాథ్స్ విద్యలో బాలికల భాగస్వామ్యం 43 శాతానికి చేరిందని, ఇది ప్రపంచ సగటు కంటే ఎక్కువగా ఉందని హర్షం వ్యక్తం చేశారు. 2047 నాటికి భారతదేశాన్ని వికసిత భారత్ గా తీర్చిదిద్దడంలో ఇలాంటి మేధావులైన విద్యార్థులే

కీలక పాత్ర పోషిస్తారని కేంద్ర మంత్రి అన్నారు. అనంతరం విజేతలకు బహుమతులను అందజేశారు.

పీటీసీ, HYD

వెంకట్ రెడ్డి

నల్గొండను హైదరాబాదుకు దీటుగా అభివృద్ధి చేస్తామని రోడ్లు భవనాల శాఖ మంత్రి కోమటిరెడ్డి వెంకటరెడ్డి అన్నారు. మున్సిపల్ ఎన్నికల ఫలితాల వెలువడిన అనంతరం నల్లగొండ క్లాక్ టవర్ సెంటర్ వద్ద జరిగిన వేడుకల్లో మంత్రి పాల్గొన్నారు. గెలుపొందిన కార్పొరేటర్లను అభినందించారు. అనంతరం మంత్రి మాట్లాడుతూ... ఇప్పటికే నల్లగొండలో దాదాపు 2వేల కోట్ల రూపాయల అభివృద్ధి పనులు జరుగుతున్నాయని, మేయర్, డిప్యూటీ మేయర్ ఎన్నికలు పూర్తయిన తర్వాత మరిన్ని అభివృద్ధి పనులను ప్రారంభిస్తామన్నారు. ఇకపై వారానికి 2 రోజులు నల్లగొండలోనే ఉంటూ ప్రతి డివిజన్లోనూ ప్రజా దర్బార్ నిర్వహిస్తామని తెలియజేశారు.

పీటీసీ నల్లగొండ

బండి సంజయ్

కరీంనగర్ లో బీజేపీకి స్పష్టమైన మెజారిటీ వచ్చినా తమ పార్టీ అభ్యర్థి కార్పొరేషన్ మేయర్ కాకుండా అడ్డుకుంటున్నారని కేంద్ర హోంశాఖ సహాయ మంత్రి బండి సంజయ్ ఆరోపించారు. కాంగ్రెస్, బిఆర్ఎస్ కు ఎంఐఎం అనుబంధ పార్టీగా మారినది విమర్శించారు. స్వతంత్ర అభ్యర్థులు సైతం బీజేపీలో చేరడంతో తమకు కావాల్సిన మెజార్టీ లభించిందన్నారు. అయితే ప్రజాస్వామ్యాన్ని ఖూనీ చేస్తూ ఆ మూడు పార్టీలు ఏకమయ్యాయని ఆగ్రహం వ్యక్తం చేశారు. ఫోన్ ట్యాపింగ్, కాళేశ్వరం, డ్రగ్స్ వంటి కీలక కేసుల్లో అరెస్టులు జరగకపోవడమే ఈ లోపాయికారీ ఒప్పందానికి నిదర్శనమని ధ్వజమెత్తారు. రైతులకు యూరియా, విద్యార్థులకు పీజు రీయింబర్స్మెంట్ ఇవ్వకుండా ప్రభుత్వం మొండిచేయి చూపిస్తోందని విమర్శించారు.

ఒకవేళ మేయర్ ఎన్నికలో కుట్రలు జరిగితే కరీంనగర్ వేదికగా పెద్ద ఎత్తున ఉద్యమం చేస్తామని బండి సంజయ్ హెచ్చరించారు.

పిటిసీ, హైదరాబాద్

సీఎం కప్ తైక్వాండో పోటీలు

రాష్ట్రస్థాయి సీఎం కప్ తైక్వాండో పోటీలకు రాజన్న సిరిసిల్ల జిల్లా కనగర్తి జెడ్పీ ఉన్నత పాఠశాలకు చెందిన ఇద్దరు విద్యార్థినులు ఎంపికయ్యారు. జునియర్ బాలికల విభాగంలో పుట్ట శరణ్య, మోత వైష్ణవి ఎంపికైనట్లు కోచ్ శ్రీనివాస్ తెలిపారు. వీరిద్దరు జిల్లా స్థాయి పోటీల్లో స్వర్ణ పథకాలు సాధించారు.

పీటీసీ - రాజన్న సిరిసిల్ల

అడ్లూరి లక్ష్మణ్

రాష్ట్ర ప్రభుత్వం అందిస్తున్న పాలనపై నమ్మకంతోనే తెలంగాణ ప్రజలు మున్సిపల్ ఎన్నికల్లో కాంగ్రెస్ పార్టీకి ఘన విజయం అందించారని రాష్ట్ర సంక్షేమ శాఖ మంత్రి అడ్లూరి లక్ష్మణ్ కుమార్ అన్నారు. జగిత్యాల ధర్మపురి లక్ష్మి నరసింహ స్వామి ఆలయంలో ఈ రోజు మంత్రి ప్రత్యేక పూజలు నిర్వహించారు. అనంతరం ఆకాశవాణితో మాట్లాడుతూ కాంగ్రెస్ పార్టీ బలపరిచిన అభ్యర్థులను ప్రజలు గెలిపించడం సంతోషంగా ఉందన్నారు. ఓటర్ల ఇచ్చిన తీర్పుతో ప్రభుత్వంపై మరింత బాధ్యత పెరిగిందని, ధర్మపురి నియోజకవర్గ ప్రజలకు ఇచ్చిన ప్రతి హామీని నెరవేరుస్తామని మంత్రి లక్ష్మణ్ కుమార్ తెలియజేశారు.

బైట్ అడ్లూరి లక్ష్మణ్ కుమార్

పీటీసీ, జగిత్యాల జిల్లా

శివరాత్రి

రేపు మహా శివరాత్రి పర్వదినం నేపథ్యంలో రాష్ట్ర వ్యాప్తంగా ఉన్న శైవ క్షేత్రాలు ముస్తాబవుతున్నాయి.

జోగులాంబ గద్వాల జిల్లాలోని అలంపూర్ బాల బ్రహ్మేశ్వర స్వామి, జోగులాంబ ఆలయాల్లో ఈ రోజు నుంచి 18 వరకు మహా శివరాత్రి బ్రహ్మోత్సవాలు నిర్వహిస్తామని ఆలయ కార్యనిర్వాహణ అధికారి దీప్తి తెలియజేశారు.

ఆసిఫాబాద్ జిల్లాలోని ఈస్టాం ఆలయంలో భక్తులకు ఎలాంటి ఇబ్బందులు లేకుండా ప్రత్యేక ఏర్పాట్లు చేశామని ఆలయ ఈవో వేణుగోపాల్ గుప్తా తెలియజేశారు.

రాజన్న సిరిసిల్ల జిల్లా వేములవాడలో ఈనెల 16 వరకు మహాశివరాత్రి వేడుకలను నిర్వహిస్తారు. రాష్ట్రం నలుమూలల నుంచి ఈ ఉత్సవాలకు హాజరయ్యే భక్తుల కోసం 1.96 కోట్ల రూపాయలతో అవసరమైన ఏర్పాట్లు చేశారు. ఈ వివరాలను ఆలయ కార్యనిర్వాహణాధికారి రమాదేవి ఆకాశవాణికి వివరించారు.

బైట్: ఈవో రమాదేవి

నిర్మల్ జిల్లా నుంచి వేములవాడ, శ్రీశైలం వెళ్లే భక్తుల కోసం ప్రత్యేక బస్సులు నడుపుతున్నట్టు నిర్మల్ డిపో మేనేజర్ పండరి వెల్లడించారు.

నల్లగొండ జిల్లాలోని చెరువు గట్టు ఆలయంలో శివ పార్వతుల కల్యాణానికి ఏర్పాట్లు చేస్తున్నట్టు చెరువు గట్టు ఆలయ ఈవో రమేష్ తెలిపారు.

జోగులాంబ గద్వాల, ఆసిఫాబాద్, రాజన్న సిరిసిల్ల, నిర్మల్, నల్లగొండ

నివాళులు

2019లో పుల్వమా ఉగ్రవాద దాడిలో ప్రాణాలు అర్పించిన సైన్యానికి ఉప రాష్ట్రపతి సి.పి రాదాకృష్ణన్, ప్రధానమంత్రి నరేంద్ర మోదీ, విదేశాంగ మంత్రి డాక్టర్ జైశంకర్ నివాళులర్పించారు.

ముఖ్యమంత్రి రేవంత్ రెడ్డి, బీసీ సంక్షేమ శాఖ మంత్రి పొన్నం ప్రభాకర్ కూడా పుల్వమా అమరవీరులకు నివాళులర్పించారు. వారి అసమాన త్యాగం, తెగువ దేశ ప్రజలకు స్ఫూర్తిగా నిలుస్తాయన్నారు.

స్వాతంత్ర్య సమరయోధుడు, తొలి దళిత ముఖ్యమంత్రి దామోదరం సంజీవయ్య జయంతి సందర్భంగా ముఖ్యమంత్రి రేవంత్ రెడ్డి నివాళులు అర్పించారు. ఆయన గొప్ప పరిపాలనదక్షుడని, ఉపాధ్యాయులు, వృద్ధులు, దివ్యాంగుల పెన్నెలకు ఆద్యుడని కొనియాడారు

డెస్క్

బీర్ల అయిలయ్య

యాదాద్రి భువనగిరి జిల్లాలో మున్సిపల్ ఎన్నికల్లో కాంగ్రెస్ పార్టీని గెలిపించిన ఓటర్లకు ఆలేరు ఎమ్మెల్యే బీర్ల ఐలయ్య కృతజ్ఞతలు తెలిపారు. ఈ గెలుపు ప్రజల విశ్వాసానికి నిదర్శనమని. ఈ విజయాన్ని ముఖ్యమంత్రి రేవంత్ రెడ్డికి కానుకగా అంకితం చేస్తున్నామని పేర్కొన్నారు.

పీ టీ సీ యాదాద్రి భువనగిరి

పీఎం శ్రీ

ఆసిఫాబాద్ జిల్లాలో పీఎంశ్రీ పథకం కింద ఎంపికైన 16 పాఠశాలల విద్యార్థులకు క్రీడా పోటీలను నిర్వహిస్తున్నారు. క్రీడల ప్రారంభ కార్యక్రమానికి ముఖ్య అతిథులుగా జిల్లా అకాడమిక్ మానిటరింగ్ అధికారి ఉప్పులేటి శ్రీనివాస్ హాజరయ్యారు. ఈ సందర్భంగా జిల్లా అకాడమిక్ మానిటరింగ్ అధికారి శ్రీనివాస్ మాట్లాడుతూ... చదువుతో పాటు క్రీడల్లో కూడా విద్యార్థులు రాణించాలనే ఉద్దేశంతో కేంద్ర ప్రభుత్వం ప్రతి పాఠశాలకు 50వేల రూపాయలు మంజూరు చేసినట్లు తెలిపారు. ఈ నిధులతో బాలురకు వాలీబాల్, బోబో, కబడ్డీ పోటీలు

నిర్వహిస్తున్నట్లు తెలిపారు. ఈ కార్యక్రమంలో జిల్లా యువజన క్రీడల అధికారి అశ్వక్ అహ్మద్, పైనాన్స్ ఆడిట్ ఆఫీసర్ జాడి దేవాజీ పాల్గొన్నారు.

ఆసిఫాబాద్ - పిటిసి

ఆసిఫాబాద్

ఆసిఫాబాద్ జిల్లాలోని ఆసిఫాబాద్, కాగజ్నగర్ మున్సిపాలిటీలో నిన్న వెలువడిన ఫలితాలలో ఏ పార్టీకి రెండు మున్సిపాలిటీల్లోనూ ఎవరిక స్పష్టమైన ఆధిక్యం రాలేదు. దీంతో రెండు మున్సిపాలిటీలలో కూడా చైర్మన్ అభ్యర్థులు ఇంకా ఖరారు కాలేదు. ఆసిఫాబాద్లో 20 వార్డులకుగాను బిఆర్ఎస్ కు 9, కాంగ్రెస్ కు 7, స్వతంత్రులకు 4 స్థానాలు దక్కాయి. కాగజ్నగర్ లో 30 వార్డులకు గాను బిఆర్ఎస్ 12, కాంగ్రెస్ 10, బిజెపి 4, స్వతంత్రులు 3, ఎంఐఎం 1 కైవసం చేసుకున్నాయి. ఈ నేపథ్యంలో కాంగ్రెస్, బిఆర్ఎస్ పార్టీలు స్వతంత్ర అభ్యర్థుల మద్దతు కోసం ప్రయత్నాలు చేస్తున్నాయి.

ఆసిఫాబాద్ జిల్లా, పిటిసి

T20 WORLD CUP

ఐసిసి T20 ప్రపంచ కప్ లో భాగంగా కొలంబోలో జరుగుతున్న మ్యాచ్ లో ఐర్లాండ్, ఒమన్ జట్లు తలపడుతున్నాయి. టాస్ గెలిచిన ఒమన్ బౌలింగ్ ఎంచుకుంది. మొదట బ్యాటింగ్ చేసిన ఐర్లాండ్ నిర్ణీత ఓవర్లలో 5 వికెట్ల నష్టానికి 235 పరుగులు చేసింది. లక్ష్య ఛేదనలో ఒమన్ కడపటి వార్తలు అందేసరికి 3 ఓవర్లకు 2 వికెట్ల నష్టానికి 25 పరుగులు చేసింది.

కాగా ఈ మధ్యాహ్నం కోల్ కతా లో జరిగే గ్రూప్ సి మ్యాచ్ లో ఇంగ్లాండ్, స్కాట్లాండ్ తో తలపడుతుంది. ఈ సాయంత్రం అహ్మదాబాద్ లో జరిగే మ్యాచ్ లో న్యూజిలాండ్, దక్షిణాఫ్రికాతో తలపడుతుంది.

NSD

రైతుల నిరాహార దీక్ష

రాజన్న సిరిసిల్ల జిల్లా ఇల్లంతకుంట మండలంలో రంగనాయక్ సాగర్ నుంచి వచ్చే కాలువ నిర్మాణ పనులు పూర్తి చేయాలని డిమాండ్ చేస్తూ రైతులు మూడు రోజులుగా నిరాహార దీక్ష చేపడుతున్నారు. ఎల్ఎమ్ - 6 కాలువ నిర్మాణ పనులు పూర్తి చేస్తామని హామీ ఇచ్చి ఇంతవరకు పూర్తి చేయలేదని రైతులు ఆవేదన వ్యక్తం చేశారు.

పీటీసీ - రాజన్న సిరిసిల్ల
